

மரியாதை வழங்குதல் என்றால் மரியாதையைப் பெற்றுக் கொள்வதாகும்.

இன்று, பாக்கியத்தை அருள்பவரான தந்தை, தனது பாக்கியசாலிக் குழந்தைகள் அனைவரினதும் பதிவேட்டை ஆரம்பத்தில் இருந்து இன்றுவரை சோதித்தார். அவர் என்ன பதிவேட்டைச் சோதித்தார்? மரியாதை அளிக்கும் உங்களுடைய பதிவேட்டை அவர் சோதித்தார். உங்களுடைய பிராமண வாழ்க்கையை ஏறுகின்ற ஸ்திதிக்கு எடுத்துச் செல்லும் விசேடமான வழிமுறை மரியாதை வழங்குதலாகும். மரியாதை வழங்குபவர்கள் இந்த நேரத்தின் விசேடமான ஆத்மாக்கள் ஆவார்கள். அவர்கள் பிறவி பிறவியாக ஆத்மாக்கள் அனைவரிடமிருந்தும் மரியாதையைப் பெற்றுக் கொள்வதற்குத் தகுதிவாய்ந்தவர்கள் ஆகுகிறார்கள். பாப்தாதா தனது பாகத்தை பெளதீக உலகில் நடிக்க ஆரம்பித்த கணத்தில் இருந்து, அவர் குழந்தைகளுக்கு மரியாதை அளித்தார். அவர் எப்போதும் குழந்தைகளைத் தன்னைவிட அதி மேன்மையானவர்களாகக் கருதியதுடன், அவர்களிடம் தன்னை அர்ப்பணித்தார். “குழந்தைகள் முதலில், தந்தை பின்னரே”. குழந்தைகள் தலைக்கிரீடம் ஆகுகிறார்கள். குழந்தைகள் இரண்டு வழிமுறைகளில் பூஜிக்கத்தகுதிவாய்ந்தவர்கள் ஆகுகிறார்கள். குழந்தைகளே தந்தையை வெளிப்படுத்துவதற்குக் கருவிகள் ஆகுகிறார்கள். ஆரம்பத்தில் இருந்து, தந்தை அனைவருக்கும் மரியாதை அளித்தார். அதேபோன்று, தந்தையைப் பின்பற்றும் குழந்தைகள் ஆரம்பத்தில் இருந்து அனைவருக்கும் மரியாதை வழங்கும் மிக நல்ல பதிவேட்டை வைத்திருக்கிறார்கள். உங்களுடைய பதிவேடு எத்தகையது என்பதைப் பார்ப்பதற்கு நீங்கள் ஒவ்வொருவரும் உங்களைச் சோதித்துப் பார்க்க வேண்டும்.

முதலில், நீங்கள் தந்தையிடம் எவ்வளவு மதிப்பு வைத்திருக்கிறீர்கள் என உங்களுடைய பதிவேட்டைச் சோதித்துப் பாருங்கள். இரண்டாவதாக, நீங்கள் தந்தையிடமிருந்து பெற்ற ஞானத்தில் எவ்வளவு மதிப்பு வைத்திருக்கிறீர்கள். மூன்றாவதாக, உங்களின்மீது நீங்கள் எவ்வளவு மரியாதை வைத்திருக்கிறீர்கள். நான்காவதாக, சகல ஆத்மாக்களிலும், அவர்கள் பிராமணக் குடும்பத்திற்கு உரியவர்களோ அல்லது உங்களுடன் வெறுமனே தொடர்பில் வருபவர்களோ, ஆத்மா எந்தளவு மரியாதை வைத்திருக்கிறார். இந்த நான்கு பாடங்களிலும் உங்களுடைய பதிவேடு எத்தகையது என்பதைச் சோதித்துப் பாருங்கள். நான்கு பாடங்களிலும் நீங்கள் எத்தனை மதிப்பெண்களைப் பெற்றுள்ளீர்கள்? நீங்கள் நான்கு பாடங்களிலும் முழுமையான மதிப்பெண்களைப் பெற்றுள்ளீர்களா? அல்லது உங்களுடைய கொள்ளளவிற்கேற்ப சில பாடங்களில் உங்களுடைய மதிப்பெண்கள் நல்லதாகவும், ஏனையவற்றில் குறைவாகவும் உள்ளதா?

முதலில், தந்தைக்கு மரியாதை வழங்குவதெனில், அவரை மிகச்சரியாக இனங்கண்டு, அந்த மிகச்சரியான இனங்காணுதலின் அடிப்படையில் உங்களுடைய சகல உறவுமுறைகளிலும் மரியாதைக் கோட்பாட்டை நிறைவேற்றுவதாகும். தந்தை என்ற உறவுமுறைக்கு மரியாதை வழங்குவதெனில், தந்தையைப் பின்பற்றுவதாகும். ஆசிரியர் என்ற உறவுமுறைக்கு மரியாதை வழங்குவதெனில், உங்களுடைய கல்வியில் ஒழுங்காகவும், நேரம் தவறாமலும் இருப்பதுடன், நீங்கள் கற்கும் சகல பாடங்களிலும் முழுமையாகக் கவனம் செலுத்துவதாகும். சற்குரு என்ற உறவுமுறைக்கு மரியாதை வழங்குவதெனில், உங்களுடைய சரீரத்தையும், சகல சரீர உறவினர்களையும் மறக்கும்படி அவர் வழங்கிய அறிவுறுத்தலைப் பின்பற்றுவதாகும். ஆத்ம உணர்வுடையவராகி, உங்களை சற்குருவைப் போன்ற அசரீரியான ஸ்திதியில் ஸ்திரமாக்குவதே அதன் அர்த்தமாகும். வீடு திரும்புவதற்கு எப்போதும் தயாராக இருத்தல் என்பதே அதன் அர்த்தமாகும். மணவாளன் என்ற உறவுமுறைக்கு மரியாதை அளித்தல் என்றால், ஒவ்வோர் எண்ணத்திலும், ஒவ்வொரு விநாடியும் அந்த ஒருவரின் அன்பிலே திளைத்திருப்பதுடன், நீங்கள் செய்யும் அனைத்திலும் உங்களுடைய விசுவாசத்தை நிறைவேற்றுவதாகும்: “நான் உங்களுடையே உண்ணுவேன், நான் உங்களுடையே அனைத்தையும் செய்வேன். நண்பர் என்ற உறவுமுறைக்கு மரியாதை அளிப்பதெனில், நீங்கள் செய்யும் எதிலும் அவரின் சகவாசத்தை சதா அனுபவம் செய்வதாகும். அதேபோன்று, சகல உறவுமுறைகளையும் நிறைவேற்றுவதெனில், அவருடன் நீங்கள் கொண்டிருக்கும் உறவுமுறைக்கு மரியாதை வழங்குவதாகும். மரியாதை வழங்குவதெனில், “என்னுடையவர் வேறு எவருமன்றி ஒரேயொரு தந்தையே ஆவார்” என்ற கூற்றைப் பின்பற்றுவதாகும். தந்தை எதையாவது கூறியதும், குழந்தைகள் அதை நடைமுறைப்படுத்துவார்கள். அவர்கள் சதா தந்தையின் பாதச்சுவடுகளில் தங்களின் அடிகளை வைப்பார்கள். உங்களுடைய மனதின் கட்டளைகளும், மற்றவர்களின் கட்டளைகளும், அவை ஒருபோதும் இல்லாதிருப்பதைப் போன்று உங்களுடைய புத்தியில் இருந்து அகற்றப்பட வேண்டும். உங்களுடைய சொந்த மனதின் கட்டளைகளும், மற்றவர்களின் கட்டளைகளும் உங்களுடைய கனவுகளிலேனும் உங்களுடைய எண்ணங்களைத் தொடக்கூடாது. நீங்கள் முற்றிலும் அவற்றை அறியாதவர்களாக இருக்க வேண்டும். ஒரேயொருவரின் ஸ்ரீமத் மட்டுமே உங்களுடைய புத்தியில் இருக்க வேண்டும். ஒரேயொரு தந்தை கூறுவதை மட்டுமே கேளுங்கள். ஒரேயொரு தந்தை உங்களுக்குக் கூறிய விடயங்களை மட்டுமே பேசுங்கள். ஒரேயொரு தந்தையை மட்டுமே பாருங்கள். தந்தையுடன் மட்டுமே நடவுங்கள். தந்தை உங்களுக்குக் கூறிய விடயங்களை மட்டுமே நினையுங்கள். நீங்கள் செய்ய வேண்டும் எனத் தந்தை கூறிய மேன்மையான செயல்களை மட்டுமே செய்யுங்கள். இது தந்தையிடம் மரியாதை வைத்திருக்கும் உங்களுடைய பதிவேட்டினைப் பேணுதல் என்பபடுகிறது. முதலாவது பாடத்தில் உங்களுடைய பதிவேடு முதல் தரமா அல்லது இரண்டாம் தரமா என இந்த முறையில் சோதித்துப் பாருங்கள். அது நிலையாக உள்ளதா அல்லது சிலவேளைகளில் துண்டிக்கப்படுகிறதா? மரியாதை வழங்கும் உங்களுடைய பதிவேடு அசைவற்றதாக

இருக்கிறதா? அல்லது மாயையின் சூழல்களுக்கேற்ப குழப்பத்திற்கு உள்ளாகுகிறதா? உங்களுடைய வரைகோடு நேராக உள்ளதா அல்லது சிலவேளைகளில் கோணலாக இருக்கிறதா?

இரண்டாவதாக, இந்த ஞானத்திற்கு மரியாதை வழங்குவதெனில், ஆரம்பத்தில் இருந்து இப்போது வரைக்கும் கூறப்பட்ட மேன்மையான வாசகங்கள் அனைத்திலும் அசைக்கமுடியாத நம்பிக்கையைக் கொண்டிருப்பதாகும். “இது எவ்வாறு சாத்தியமாகும்? இது எப்போது நிகழும்? இது நிகழ வேண்டும், ஆனால்... இது சத்தியம், ஆனால்...” என்ற கேள்விகளைக் கொண்டிருப்பதெனில், உங்களுடைய எண்ணங்களிலும் சூட்சுமமான சந்தேகங்களைக் கொண்டிருப்பதாகும். இந்த ஞானத்தை அவமரியாதை செய்தல் என்பதே அதன் அர்த்தமாகும்.

இன்று பெயரளவில் மட்டும் மகாத்மாக்களாக இருக்கும், தற்காலிகமான அற்புதங்களைச் செய்து காட்டும், தந்தையை நீங்கள் சந்திப்பதைத் தடுக்கும் ஆத்மாக்கள், சத்தியத்தில் இருந்து உங்களை திசைதிருப்பப் பேசப்படும் வாசகங்கள், அவர்கள் பேசும் எந்த வாசகங்களும் சத்திய வாசகங்கள் என்று கூறப்படுகின்றன. எனவே, மகாத்மாக்களை உருவாக்குபவரான பரம தந்தையாக விளங்கும் சற்குருவினால் வழங்கப்படும் எந்தவிதமான ஞானத்தையிட்டும் கேள்விகள் கேட்பதோ அல்லது சந்தேகம் கொள்வதோ, இராஜரீகமான சந்தேகம் அல்லது அவமரியாதை ஆகும். தெளிவுபடுத்துவதற்காகக் கேள்விகள் கேட்பது ஒரு விடயம். ஆனால் சூட்சுமமான சந்தேகங்களின் அடிப்படையில் கேள்விகளைக் கேட்பது இன்னொரு விடயமாகும். இது அவமரியாதை செய்தல் எனப்படுகிறது. “தந்தை இவ்வாறு கூறுகிறார். ஆனால் இது நிகழ்வது அசாத்தியம் அல்லது சிரமம் ஆகும்.” இத்தகைய எண்ணத்தை நீங்கள் எந்தக் கணக்கில் சேர்ப்பீர்கள்? நீங்கள் இதையும் சோதித்துப் பார்க்க வேண்டும்.

மூன்றாவதாக, சுயமரியாதையைக் கொண்டிருப்பதெனில், இந்த அலௌகீக மேன்மையான ஆன்மீக வாழ்க்கையில், இந்த பிராமண வாழ்க்கையில் நீங்கள் தந்தையிடமிருந்து பெற்ற பட்டங்கள் எவையாயினும் அவற்றின் ஸ்திதியில் ஸ்திரமாக இருப்பதை அனுபவம் செய்வதாகும். இது சுயதரிசனசக்கரதாரியாகவும், ஞான சொரூபமாகவும், அன்பு சொரூபமாகவும் இருத்தலும், தேவதை ஸ்திதியைக் கொண்டிருத்தலும் என்ற உங்களுடைய நற்குணங்களினதும் பணிகளினதும் அடிப்படையில் உங்களுடைய ரூபத்தினதும் ஸ்திதியினதும் புகழாகும். ஞானத்தின் அடிப்படையில் தந்தை உங்களுக்கு வழங்கிய பட்டங்களை அனுபவம் செய்து, அந்த ஸ்திதியில் உங்களை ஸ்திரமாக்கிக் கொள்ளுங்கள். நீங்கள் யார் என்பதை அறிந்து செயற்பட வேண்டும். “நான் எத்தகையவன் என்றால் நான் ஒரு மேன்மையான ஆத்மா. நான் தந்தையின் நேரடிக் குழந்தை. நான் அவருடைய எல்லையற்ற சொத்திற்கான உரிமையைக் கொண்டிருக்கிறேன். நான் மாஸ்டர் சர்வசக்திவான்”. உங்களை யார் என்று அறிந்து மற்றவர்களுடன் தொடர்ந்து தொடர்பு கொள்ளுதல் உங்களில் மரியாதை வைத்திருத்தல் எனப்படுகிறது. “நான் பலவீனமானவன்! எனக்குத் தெரியும் இல்லை! தந்தை இதைக் கூறுகிறார். ஆனால் என்னால் இவ்வாறு ஆகமுடியவில்லை. நாடகத்தில் எனது பாகம் பிந்தி வருவதாகும். நான் எதைப் பெறுகிறேனோ அதில் சந்தோஷம் அடைகிறேன்”. இந்த முறையில் நம்பிக்கை இழப்பதெனில் உங்களையே அவமரியாதை செய்வதாகும். நீங்கள் உங்கள் மீது வைத்திருக்கும் மரியாதையின் பதிவேட்டையும் நீங்கள் சோதித்துப் பார்க்க வேண்டும்.

நான்காவதாக, உங்களுடன் உறவுமுறையில் வருகின்ற ஆத்மாக்களுக்கு மரியாதை செய்வதெனில், அவர்கள் பிராமண ஆத்மாக்களாக இருந்தாலென்ன அல்லது இந்த ஞானத்தைக் கொண்டிருக்காத ஆத்மாக்களாக இருந்தாலென்ன, ஆத்மாக்கள் அனைவருக்காகவும் மேன்மையான உணர்வுகளைக் கொண்டிருத்தலாகும். அவர்களை ஈடேற்றி, முன்னேறச் செய்து, உலகிலுள்ள அனைவருக்கும் நன்மை ஏற்படுத்தும் மேன்மையான உணர்வை நீங்கள் கொண்டிருக்க வேண்டும். இந்த நற்குணத்தைக் கொண்டிருப்பதன் மூலம் ஆத்மாக்கள் அனைவருடனும் தொடர்பு கொள்ளுதல் என்றால் அனைவரிடமும் மரியாதை வைத்திருத்தல் என்று அர்த்தமாகும். சதா சகல ஆத்மாக்களினதும் நற்குணங்களையும் சிறப்பியல்புகளையும் பாருங்கள். அவர்களைப் பாருங்கள். ஆனால் அவர்களின் குறைபாடுகளைப் பார்க்காதீர்கள். அல்லது, அதை விட உயர்வாக, உங்களுடைய சாதகமான மனோபாவத்தாலும், அனைவருக்காகவும் சாதகமான எண்ணங்களைக் கொண்டிருக்கும் உங்களுடைய ஸ்திதியாலும், பலரின் குறைபாடுகளை மாற்றுவதெனில் ஆத்மாக்களிடம் மரியாதை வைத்திருக்கும் ஆத்மா எனப்படுகிறீர்கள். உங்களுடைய விழிப்புணர்வின் சக்தியால் ஆத்மாக்கள் அனைவருடனும் ஒத்துழைப்பதெனில் மரியாதை கொண்டிருத்தலாகும். உங்களுடைய எண்ணங்களிலும், செயல்களிலும் சதா “நீங்கள் முதலில்” என்ற மரியாதையைக் கொண்டிருந்து, மற்றவர்களின் பலவீனங்களை அல்லது குறைபாடுகளை உங்களுடையதாகக் கருதி, அவற்றை மற்றவர்களுக்குக் கூறிப் பரப்புவதற்குப் பதிலாக, அவற்றை ஏற்றுக் கொண்டு மாற்றுதல் மரியாதை அளித்தல் எனப்படுகிறது. ஒருவரின் பெரிய பலவீனத்தையும் நீங்கள் குறைக்க வேண்டும். கடுகை மலையாக்காமல், அதை மலையிலிருந்து கடுகு போன்று ஆக்குங்கள். இது மரியாதை அளித்தல் எனப்படுகிறது. நம்பிக்கை இழந்த ஆத்மாக்களை சக்திசாலிகள் ஆக்குதல் - அவர்களின் சகவாசத்தால் நிறமூட்டப்படாமல், சதா அவர்களுக்கு ஊக்கத்தையும் உற்சாகத்தையும் வழங்குதல் மரியாதை அளித்தல் எனப்படுகிறது. இந்த நான்காவது பாடத்தில் நீங்கள் எத்தனை மதிப்பெண்களைப் பெற்றிருக்கிறீர்கள் என்று சோதித்துப் பாருங்கள். நீங்கள் எவ்வாறு மரியாதை அளிக்க வேண்டும் என்பதைப் புரிந்து கொண்டீர்களா? அனைவருக்கும் மரியாதை

அளிப்பதுடன் நான்கு பாடங்களிலும் நன்றாக இருப்பவர்கள் உலகிலுள்ள ஆத்மாக்கள் அனைவரினதும் மரியாதையைப் பெறுவதற்கான தகுதியுடையவர்கள் ஆகுகிறார்கள். அதாவது, தற்சமயம், அவர்கள் உலக உபகாரிகள் என்று அழைக்கப்படுவார்கள். எதிர்காலத்தில், அவர்கள் உலகச் சக்கரவர்த்திகளாக இருப்பார்கள். மத்திய காலத்தில் அவர்கள் மேன்மையானவர்களாகவும், பூஜிக்கத்தகுதிவாய்ந்த ஆத்மாக்களாகவும் இருப்பார்கள். உலகச் சக்கரவர்த்திகள் ஆகுவதற்கு, நீங்கள் இத்தகைய பதிவேட்டினை உருவாக்க வேண்டும்.

மற்றவர்களுக்கு மரியாதை அளிப்பதெனில், மரியாதையைப் பெற்றுக் கொள்வதாகும். வழங்குதல் என்பது பெறுதல் என்ற வடிவத்தைப் பெறுகிறது. நீங்கள் ஒன்றைக் கொடுத்து பத்து மடங்கினைப் பெற்றுக் கொள்கிறீர்கள். எனவே, இது இலகுவானதல்லவா?

கர்நாடகத்தைச் சார்ந்தவர்கள் எப்போதும் தந்தையின் அன்பின் சொருபங்களாக இருக்கிறார்கள். கர்நாடகா பூமி மிகவும் இலகுவானது. அவர்களின் பக்தி உணர்வுகளால் அந்த இடம் மிகவும் பலனளிக்கிறது. இதனாலேயே சேவை மிக நன்றாக வளர்கிறது. நாடகத்தின்படி, கர்நாடகா பூமி பாபாவின் செய்தியை மிக இலகுவாகப்பெறும் ஆசீர்வாதத்தைப் பெற்றுள்ளது. விசேடமான ஆத்மாக்களால் இலகுவாக இந்த இடத்தில் இருந்து வெளிப்பட முடியும். எவ்வாறாயினும், நீங்கள் எதிர்காலத்தில் என்ன செய்ய வேண்டும்? சேவையில் எத்தகைய வளர்ச்சி இடம்பெற்றாலும், உங்களுடைய கோட்பாடுகளுக்கேற்பவே நீங்கள் அனைவருடனும் தொடர்பு கொள்ள வேண்டும். அவர்களைச் சகல சக்திகளாலும் சதா பராமரிக்கும் மகாவீரர் ஆகுங்கள். நீங்கள் அன்பிற்கும் சக்திக்கும் இடையில் சமநிலையைப் பேணும் சிறப்பியல்பைக் கொண்டிருக்க வேண்டும். உண்மையில், கள்ளங்கபடமற்ற பிரபுவான தந்தையின் கள்ளங்கபடமற்ற குழந்தைகளான நீங்கள் மிகவும் நல்லவர்கள். நீங்கள் நல்ல விட்டில் பூச்சிகள். பாப்தாதா உங்கள் அனைவரையும் விரும்புகிறார். இப்போது, தந்தையால் விரும்பப்படுவதுடன், நீங்கள் சேவை செய்யும் மக்களாலும் விரும்பப்பட வேண்டும். அச்சா.

சதா தந்தையைப் பின்பற்றுபவர்களுக்கும், ஒவ்வொரு கட்டளையையும் பின்பற்றும் கீழ்ப்படிவுள்ள, விசுவாசமான ஆத்மாக்களுக்கும், சதா மகாதானிகளாகவும் ஆசீர்வாதங்களை அருள்பவர்களாகவும் இருப்பவர்களுக்கும், ஆத்மாக்கள் அனைவருக்கும் மரியாதை வழங்குவதன் மூலம் அவர்களை முன்னேற்றச் செய்யும் உலக உபகாரி ஆத்மாக்களுக்கும், சுயத்திற்காக சாதகமான எண்ணங்களை சதா கொண்டிருக்கும் ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

ஆத்மாக்களுக்குத் தனிப்பட்ட முறையில் கூறப்பட்ட பாப்தாதாவின் மேன்மையான வாசகங்கள்.

1. நீங்கள் உங்களைப் புனித அன்னமாகக் கருதுகிறீர்களா? புனித அன்னம் வீணானவை எதனையும் கைவிட்டு, சதா சக்திவாய்ந்தவற்றை எடுத்துக் கொள்பவர் ஆவார். அந்த அன்னங்கள் பாலை நீரிலிருந்து பிரித்தெடுக்கின்றன. ஆனால் புனித அன்னம் சக்திவாய்ந்தவற்றில் இருந்து வீணானவற்றைப் பிரித்தெடுப்பவர், வீணானவற்றைக் கைவிட்டு சக்திவாய்ந்தவற்றை எடுத்துக் கொள்பவர் ஆவார். எவ்வாறு அன்னம் ஒருபோதும் கற்களைப் பொறுக்காமல் எப்போதும் முத்துக்களைப் பொறுக்குகிறதோ, அதேபோன்று, புனித அன்னங்களும் சதா தந்தையின் நற்குணங்களை கிரகித்துக் கொள்வார்கள். அவர்கள் மற்றவர்களின் பலவீனங்கள் என்ற கற்களை எடுத்துக் கொள்ள மாட்டார்கள். இத்தகைய ஆத்மாக்கள் புனித அன்னங்கள் எனப்படுகிறார்கள். அவர்கள் தூய்மையான, சுத்தமான ஆத்மாக்கள் ஆவார்கள். தூய ஆத்மாக்களின் தொடர்பாடலும் உணவும் அவர்களின் தூய்மைக்கு ஏற்பவே இருக்கும். புனித அன்னங்கள் தூய உணவை உண்பார்கள். மற்றவர்களுடன் அவர்களின் தொடர்பாடல் தூய்மையானதாக இருக்கும். தூய்மையின்மை அனைத்தும் முடிவடைந்துவிடும். ஏனெனில் நீங்கள் தூய்மையின்மையின் பெயரோ அல்லது சுவடோ அல்லது சுத்தமற்ற எதுவும் இருக்காத தூய்மையான உலகிற்குச் செல்கிறீர்கள். இந்த வேளையில் நீங்கள் புனித அன்னங்கள் ஆகுவதனால், எதிர்காலத்தில் நீங்கள் “புனிதமானவர்” என்று அழைக்கப்படுகிறீர்கள். நீங்கள் தவறுதலாகவேனும் மற்றவர்களின் பலவீனங்களைக் கிரகிப்பதில்லை. எப்போதும் உங்களுடைய கழுத்தில் நற்குணங்களின் மாலையை அணிந்திருக்கிறீர்கள். சக்திகளின் கழுத்திலும், தேவர்களின் கழுத்திலும் மாலை காட்டப்படுகிறது. சங்கமயுகத்தில் நற்குணங்களின் மாலையைப் போட்டுக் கொண்டவர்களின் ஞாபகார்த்தமாகவே இந்த மாலை சித்தரிக்கப்படுகிறது. தந்தையின் நற்குணங்களைக் கிரகிப்பதுடன், நீங்கள் அனைவரின் நற்குணங்களையும் பார்க்கிறீர்கள். நீங்கள் அனைவரும் உங்களுடைய கழுத்துகளில் நற்குணங்களின் மாலையை அணிந்திருக்கிறீர்களா? நற்குணங்களின் மாலையை அணிபவர்கள் மட்டுமே வெற்றி மாலையில் ஒருவர் ஆகமுடியும். எனவே, உங்களுடைய மாலை பெரியதா அல்லது சிறியதா எனச் சோதித்துப் பாருங்கள். தந்தையினதும் மற்றவர்களினதும் நற்குணங்களைக் கிரகித்திருப்பவர்கள் பெரிய மாலையை அணிவார்கள். நற்குணங்களின் மாலையின் மணிகளை உருட்டுவதன் மூலம் நீங்களும் நற்குணங்களின் சொரூபம் ஆகுவீர்கள். தந்தை சகல நற்குணங்களினதும் சொரூபமாக இருப்பதைப் போன்று, குழந்தைகளான நீங்களும் சகல நற்குணங்களினதும் சொரூபங்கள் ஆவீர்கள்.

2. நீங்கள் சதா உங்களை ஒரு தாமரை மலராக, வீட்டில் இருந்து அனைத்தையும் செய்தவண்ணம் பற்றற்றவராகவும், தந்தையின்மீது அன்புடையவராகவும் கருதுகிறீர்களா? நீங்கள் கொண்டிருக்கும் அன்பானது, நீங்கள் பற்றற்றவராக இருக்கும் அளவினாலேயே குறிக்கப்படுகிறது. எந்தளவிற்கு நீங்கள் தந்தையை நேசிக்கிறீர்கள்? அந்த அன்பின் அடையாளம் என்ன? நீங்கள் நேசிக்கும் அந்த ஒருவரை இயல்பாகவே நீங்கள் நினைவு செய்வீர்கள். நீங்கள் நேசிப்பவரை நினைவு செய்வதற்கு முயற்சி செய்ய வேண்டியதில்லை. நீங்கள் இதை அனுபவம் செய்தால், நீங்கள் தந்தையை நேசிக்கிறீர்கள் என்பதைப் புரிந்து கொள்ள முடியும். இயல்பான நினைவே அன்பின் அடையாளமாகும். நினைவிற்காக நீங்கள் சிரமப்பட வேண்டியிருந்தால், அங்கு போதியளவு அன்பு இல்லை! நீங்கள் எங்கு சென்றாலும், குழந்தையான நீங்கள் தந்தையைச் சந்திக்க வேண்டும். இருவர் ஒன்றிணைந்திருக்கும்போது, அவர்களைப் பிரிக்க முடியாது. எனவே, நீங்கள் அவருடன் ஒன்றிணைந்திருப்பதை அனுபவம் செய்யுங்கள். நீங்கள் எங்கு சென்றாலும் சதா தந்தையைக் காண்பீர்களாயின், இது சதா யோகியாக இருத்தல் எனப்படுகிறது. தந்தையை நினைவு செய்தல் சிரமமானதாக இருக்கமாட்டாது. அவரை மறப்பதே சிரமமாக இருக்கும். அவரை அரைக்கல்பத்திற்கு நினைவு செய்தல் உங்களுக்குச் சிரமமாக இருப்பதைப் போன்று, சங்கமயுகத்தில் அவரை மறத்தல் உங்களுக்குச் சிரமமாக இருக்கும். அங்கதனைப் போன்று உறுதியாகவும் பலமானவராகவும் இருங்கள். அப்போது உங்களுடைய எண்ணங்களின் நுனியையேனும் (எண்ணங்களின் ரூபத்தில் நகம்) மாயையால் அசைக்க முடியாது. இத்தகைய ஆத்மாக்கள் மட்டுமே தந்தையால் அதிகபட்சம் நேசிக்கப்படுகிறார்கள்.
3. சேவையில் ஏதாவதுவகையான தடையையோ அல்லது பதட்டத்தையோ அனுபவம் செய்வதெனில், சுயத்திற்கும் சேவைக்கும் இடையே சமநிலை இல்லாதிருத்தலாகும். உங்களில் போதியளவு கவனத்தை நீங்கள் செலுத்தாவிடின், அது சேவையில் ஏதாவது ரூபத்தில் பதட்டத்தை அல்லது தடைகளை உருவாக்குகிறது. சேவைக்கான திட்டங்களைச் செய்வதுடன், முதலில் நீங்கள் உங்களுக்காகவும் திட்டங்களை உருவாக்க வேண்டும். மரியாதைக் கோட்பாட்டுக் கோட்டுக்குள் இருந்தவண்ணம் தொடர்ந்து சேவை செய்யுங்கள். மரியாதைக் கோட்பாட்டுக் கோட்டிற்கு வெளியே வந்து நீங்கள் சேவை செய்தால், உங்களுக்கு வெற்றி கிடைக்காது. அனைத்திற்கும் முதலில், தாரணையில் கவனம் செலுத்துபவர்களின் குழுவொன்றை உருவாக்குங்கள். உங்களுக்கிடையே இதற்கான திட்டங்களை உருவாக்குங்கள். பின்னர் சேவை இலகுவாக விரிவடையும்.
4. நீங்கள் சதா தந்தையிடம் அர்ப்பணித்த வீட்டில் பூச்சியாக உங்களைக் கருதுகிறீர்களா? வீட்டில்பூச்சிகளால் தீச்சுடரை அன்றி வேறு எதனையும் பார்க்க முடியாது. வீட்டில்பூச்சிகள் தங்களை அர்ப்பணித்து தீச்சுடருடன் ஒன்றுகலக்கிறார்கள். எனவே, உங்களுடைய சரீர உணர்வை மறந்து, தந்தைக்குச் சமமானவர் ஆகுங்கள். இது சமமாகுதலும் ஒன்றுகலத்தலும் எனப்படுகிறது. முழுக்கல்பமும் கடந்துவிட்டது. இப்போது, சங்கமயுகத்தின் ஆசீர்வாதமானது, நீங்கள் விரும்பியவாறு உங்களால் ஆகமுடியும் என்பதே ஆகும். இந்த வேளையில் மட்டுமே பாக்கியத்தை அருள்பவர் உங்களுடைய பாக்கிய ரேகையை வரைகிறார். எனவே, நீங்கள் விரும்பும் பாக்கியத்தை உருவாக்கிக் கொள்ளுங்கள். அச்சா.

ஆசீர்வாதம்: நீங்கள் உங்களுடைய பெயரையும் மதிப்பையும் துறப்பதன் மூலம் அனைவரின் அன்பையும் பெறுகின்ற, உலகிற்குப் பாக்கியத்தை அருள்பவர் ஆகுவீர்களாக. தந்தை பெயருக்கும் ரூபத்திற்கும் அப்பாற்பட்டவர் எனக் கூறப்பட்டாலும், அதிகளவில் புகழ்ப்படும் பெயர் தந்தையினுடையதாக இருப்பதைப் போன்று, நீங்களும் தற்காலிகமான பெயரையும் மதிப்பையும் கொண்டிருப்பதில் இருந்து பற்றற்றவர் ஆகவேண்டும். அப்போது நீங்கள் இயல்பாகவே எல்லா வேளையும் அனைவராலும் நேசிக்கப்படுவீர்கள். பெயரையும் மரியாதையையும் யாசிப்பதைத் துறப்பவர்கள், உலகிற்குப் பாக்கியத்தை அருள்பவர்கள் ஆகுகிறார்கள். உங்களுடைய கர்மத்தின் பலன் இயல்பாகவே அதன் சம்பூரணமான வடிவத்தில் உங்களுக்கு முன்னால் வரும். எனவே, தற்காலிகமானவற்றுக்கான ஆசையை அறியாதவர்களாக இருங்கள். காயை உண்ணாதீர்கள். அதைத் துறவுங்கள். பாக்கியம் உங்களைப் பின்தொடரும்.

சுலோகம்: நீங்கள் தந்தையாகிய கடவுளின் குழந்தை ஆவீர்கள். எனவே, உங்களுடைய புத்தியின் பாதங்கள் எப்போதும் சிம்மாசனத்தில் இருக்க வேண்டும்.

ஓம் சாந்தி

இந்த அவ்யக்த மாதத்தில் அவ்யக்த ஸ்திதியை அனுபவம் செய்வதற்கான விசேடமான விட்டுவேலை.

ஒருவர் எவ்வளவு வீணானவற்றை உங்களிடம் பேசினாலும், நீங்கள் அந்த வீணானவற்றை சக்திவாய்ந்தாக மாற்றுகள். உங்களுடைய புத்தியில் எந்தவித வீணானவற்றையும் எடுத்துக் கொள்ளாதீர்கள். நீங்கள் ஒரு வீணான வார்த்தையை ஏற்றுக் கொண்டாலும், அந்த ஒரு வீணான வார்த்தை பல வீணான வார்த்தைகளுக்குப் பிறப்பு அளிக்கும். உங்களுடைய வார்த்தைகளில் கவனம் செலுத்துங்கள். 'குறைவாகப் பேசுங்கள், மென்மையாகப் பேசுங்கள், இனிமையாகப் பேசுங்கள்'. நீங்கள் இலகுவாக உங்களுடைய ஸ்திதியை அவ்யக்த ஆக்குவீர்கள்.